

Türkmenistanyň Mejlisiniň karary bilen 2026-njy ýylyň «Garaşsyz, baky Bitarap Türkmenistan — bedew batly at-myraýyň mekany» diýlip atlandyrylmagy ýurdumyzyň ösüşiniň täze tapgyryny alamatlandyryan möhüm syýasy ädim hökmünde çykyş edýär. Bu sygar, ilkinji nobatda, döwlet Garaşsyzlygynyň şanly 35 ýyllygynyň bellenilýän döwrüne gabat gelýär we milli ösüşiň ideologik, ruhy hem-de strategik ugurlaryny bitewi mazmunda jemleýär. Garaşsyzlygyň ýyllary içinde emele gelen döwletlilik tejribesi, hemişelik Bitaraplyk hukuk derejesi hem-de toplumlaýyn özgertmeler häzirki döwrüň ösüş modeliniň binýadyny düzýär.

Sygar mazmun taýdan diňe bir baýramçylyk nyşany bolman, eýsem ösüşiň täze tapgyrynyň konseptual beýany hökmünde çykyş edýär. Onda milli gymmatlyklara hormat goýmak, taryhy mirasy gorap saklamak we döwrebap ösüş ýoluny dowam etdirmek ýaly möhüm ýörelgeler utgaşdyrylýar. Şeýle çemeleşme raýatlaryň watançylyk ruhuny güýçlendirýär, jemgyýetiň ähli gatnaklaryny döwlet maksatnamalarynyň durmuşa geçirilmegine işjeň gatnaşmaga ruhlandyryýar.

Sygaryň ikinji möhüm aýratynlygy — bedew nyşanydyr. Türkmen halkynyň dünýä medeniýetine goşan aýratyn gymmatlyklarynyň biri bolan ahalteke atlary diňe bir taryhy miras däl, eýsem ösüşiň, öňe okgunlylygyň we ruhbelentligiň nyşanydyr.

Türkmenistanyň halkara giňişligindäki ornuny seljerende, hemişelik Bitaraplyk ýörelgesine esaslanýan daşary syýasatyň durnukly ösüşe hyzmat edýändigini bellemek zerurdyr.

Ýurdumyzyň başlangyjy bilen BMG-niň Baş Assambleýasy tarapyndan kabul edilen “Birleşen Milletler Guramasynyň Durnukly ulag boýunça onýyllygy (2026-2035)” hem-de “Durnukly ösüşi üpjün etmekde ygtybarly we durnukly energiýa birikmesiniň esasy orny” atly Kararnamalar Türkmenistanyň ahlumumy ösüş gün tertibine işjeň gatnaşýandygyny görkezýär. Bu resminamalar halkara ulag we energetika hyzmatdaşlygynyň täze mümkinçiliklerini açýar.

Şeýle hem Türkmenistan halkara ykdysady guramalar bilen hyzmatdaşlygy giňeltmegi maksat edinýär. Hususan-da, Bütindünýä Söwda Guramasy, Ykdysady hyzmatdaşlyk we ösüş guramasy, Halkara energetika agentligi we Energiýanyň gaýtadan dikeldilýän çeşmeleri boýunça halkara agentlik ýaly düzümler bilen gatnaşyklary ösdürmek meýilleşdirilýär. Bu hyzmatdaşlyk söwda-ykdysady gatnaşyklary diwersifikasiýa etmäge we milli ykdysadyýetiň bäsdeşlige ukyplylygyny ýokarlandyrmaga gönükdirilendir.

Ynsanperwer hyzmatdaşlyk ugrundan hem netijeli işler alnyp barylýar. BMG-niň Çagalar gaznasy bilen bilelikdäki taslamalar ýaş nesliň saglygyny we bilimini goldamaga gönükdirilen bolsa, Azyk we oba hojalyk guramasy bilen hyzmatdaşlyk azyk howpsuzlygyny üpjün etmek we oba hojalygyny döwrebaplaşdyrmak meselelerini öz içine alýar. Bu çäreler durnukly ösüşiň durmuş ölçeglerini güýçlendirýär.

Sebitleýin hyzmatdaşlyk hem möhüm ugur bolup durýar. Merkezi Aziýa döwletleriniň konsultatiw duşuşyklary hem-de Garaşsyz Döwletleriň Arkalaşygyndaky hyzmatdaşlyk

Türkmenistanyň Garaşsyzlygynyň 35 ýyllygy - ýurdumyzyň ösüşiniň täze tapgyryny alamatlandyrýan möhüm syýasy ädimdir

gatnaşyklary Türkmenistanyň sebitde ykdysady integrasiýany we özara ynanyşmagy ösdürmäge gönükdirilen strategiýasyny tassyklaýar.

2026-njy ýylyň şygary diňe bir baýramçylyk şygary däl, eýsem döwlet ösüşiniň ideologik formulasy hökmünde çykyş edýär. Garaşsyzlygyň 35 ýyllygy ýurdumyzyň geçen ýoluna seljerme bermäge, gazanylan üstünlikleri umumylaşdyrmaga hem-de geljekki maksatlary anyklaşdyrmaga mümkinçilik döredýär. Bedew nyşany bilen utgaşýan ösüş düşünjesi Türkmenistanyň milli aýratynlygyny we ählumumy giňişlikdäki işjeň ornuny özara baglanyşdyrýar. Şeýlelikde, Garaşsyz, baky Bitarap Türkmenistan täze tapgyrda hem sebit we dünýä derejesinde parahatçylyk, hyzmatdaşlyk we ösüş ýörelgelerine ygrarly döwlet hökmünde çykyş edýär.

Gyzylgül HAÝDAROWA

Ýagşygeldi Kakayew adyndaky

Halkara nebit we gaz uniwersitetiniň öwreniji-mugallymy